



MALTA

QORTI TA' L-APPELL KRIMINALI

ONOR. IMHALLEF

DAVID SCICLUNA

Seduta tal-25 ta' Frar, 2015

Appell Kriminali Numru. 507/2012

Il-Pulizija

v.

Joseph Vassallo

Il-Qorti:

1. Dan hu provvediment dwar ir-rikors preżentat fis-27 ta' Jannar 2015 mill-appellant Joseph Vassallo li permezz tiegħu qed jitlob li din il-Qorti tagħmel ordni ta' referenza kostituzzjonali sabiex jiġi sindakat l-ilment tiegħu ta' ksur tad-dritt fundamentali għal smiegħ xieraq b'konsegwenza ta' dewmien irragjonevoli fil-proċeduri kontra tiegħu li jista' jwassal għall-imposizzjoni ta' piena karċerarja għal reat li allegatament gie kommess ċirka disa' snin ilu.
2. L-Avukat Ġenerali jsostni illi din it-talba hi frivola u vessatorja u ntiza biss biex tistaġna l-proċess kriminali. Huwa jgħid illi kemm il-prosekuzzjoni kif ukoll l-awtorita' gudikanti mexxew il-kawża b'diligenza, u li d-dewmien kien attribwibbli lir-rikorrent bit-talbiet għal differimenti, nuqqas ta' dehra tad-

difensur, u anke bidla fil-patroċinju tad-difiża. Fir-replika tiegħu, pero`, ir-rikorrent jinsisti illi jekk ma ssirx ir-referenza, id-dritt tiegħu għal smiegħ xieraq ser ikun qed jiġi rez biss teoretiku u illużorju.

3. Issa fil-każ in eżami, fil-21 ta' April 2008 l-appellant tressaq b'ċitazzjoni quddiem il-Qorti tal-Maġistrati (Malta) bhala Qorti Istrutturja akkużat talli f'dawn il-Gzejjer, fis-snin 2006 u 2007, ġewwa Wied il-Għajn, meta b'diversi atti magħmulin mill-hati, ukoll jekk fi żminijiet differenti, ikunu kisru l-istess disposizzjoni tal-liġi, u jkunu ġew magħmula b'risoluzzjoni waħda: (1) b'egħmil żieni, ikkorrompa lil *omissis* meta għandha anqas minn tnax-il sena, liema reat sar bi ħsara ta' persuna li ma għalqitx l-eta` ta' tnax-il sena u b'qerq; (2) fl-istess żminijiet, lok u ċirkostanzi, bla ordni skond il-liġi ta' awtorita` kompetenti u barra mill-każijiet li fihom il-liġi tagħti s-setgħa lill-privat li jarresta lill-hati, arresta, żamm jew issekwestra lill-imsemmija minuri *omissis* kontra l-volonta` tagħha, u dan bhala mezz biex l-imsemmija minuri tiġi mgieghla tagħmel xi haġa jew toqgħod għal xi haġa li toffendi l-mistħija tas-sess tagħha; (3) ikkommetta attentat vjolenti għall-pudur fuq l-istess minorenni *omissis*; (4) offenda l-pudur jew il-morali, b'egħmil li sar f'lok pubbliku, jew f'lok espost għall-pubbliku.

4. B'nota tat-22 ta' Settembru 2008, l-Avukat Ġenerali rrinviya l-atti għall-ġudizzju mill-Qorti tal-Maġistrati bhala Qorti ta' Ġudikatura Kriminali, b'dan illi qabel ma' dik il-Qorti ssaqsi jekk ir-rikorrent (allura imputat) għandux oġġezzjoni li l-każ jiġi trattat bi proċedura sommarja, il-Qorti għandha tisma' lil W.P.S. 24 u l-provi li fadal. W.P.S. 24 xehdet fil-25 ta' Mejju 2009 u l-aħħar xhieda tal-prosekuzzjoni ġew prodotti fis-27 ta' Ottubru 2009. Dakinhar inqraw l-artikoli u l-appellant iddikjara li ma kellux oġġezzjoni li jiġi ġudikat mill-Qorti tal-Maġistrati (Malta) bhala Qorti ta' Ġudikatura Kriminali. Il-każ ġie differit għall-4 ta' Frar 2010 għall-provi tad-difiża. Dan l-istadju pperdura sat-2 ta' Novembru 2011 meta saret it-trattazzjoni finali u l-każ differit għas-sentenza għas-7 ta' Frar 2012 u mill-ġdid għall-15 ta' Mejju 2012. Sadattant il-Maġistrat sedenti fil-Qorti tal-Maġistrati (il-Maġistrat Jacqueline Padovani) ġiet elevata għall-ġudikatura. Il-każ ġie assenjat lill-Maġistrat Audrey Demicoli li żammet seduta fil-11 ta' Lulju 2012 fejn sar verbal mill-prosekuzzjoni u d-difiża li kienu qegħdin jeżentaw lill-Qorti milli terġa' tisma' l-provi u li kienu qegħdin jaderixxu mat-trattazzjoni magħmula quddiem dik il-Qorti kif diversament presjeduta. Is-sentenza nġhatat fis-26 ta' Ottubru 2012 u ġie ntavolat appell mill-imsemmi Joseph Vassallo fis-7 ta' Novembru 2012. Saru s-sottomissjonijiet tad-difensuri tal-partijiet fil-5 ta' Dicembru 2013 u l-appell ġie differit għas-sentenza għad-29 ta' April 2014, imbagħad l-20 ta' Ġunju 2014 iżda peress illi l-Imħallef sedenti fil-Qorti ta' l-Appell (l-Imħallef Lawrence Quintano) kien wasal biex jirtira, thalliet għall-10 ta' Novembru 2014. Dakinhar il-każ inġab a konjizzjoni tal-Qorti kif issa presjeduta u waqt is-seduta d-

difensur ta' l-appellant talab differiment biex jagħmel sottomissjonijiet ulterjuri. L-appell gie differit għat-28 ta' Jannar 2014 u lejliet (fis-27 ta' Jannar 2014) gie pprezentat ir-rikors hawn in eżami.

5. Fil-fehma ta' din il-Qorti t-talba tar-rikorrent hija vessatorja u dan għaliex irrimedji ordinarji li għandu l-appellant għadhom ma ġewx eżawriti. Difatti, una volta mogħti dan id-digriet, u stante illi t-trattazzjoni dwar il-mertu ta' l-appell diġa` saret, din il-Qorti sejra tħalli l-appell għas-sentenza. Wieħed mill-aggravji ta' l-appellant huwa dwar il-piena. Din il-Qorti tkun tista' tikkunsidra l-ilment tar-rikorrent dwar l-allegat dewmien fil-proċeduri kemm-il darba tasal fl-istadju ta' dak l-aggravju, ilment illi, wara kollox, mhux l-ewwel darba li tqajjem quddiem il-Qorti ta' ġurisdizzjoni kriminali.

6. Għal dawn il-motivi tiddeċiedi billi tiddikjara li t-tqanqil tal-kwistjoni kostituzzjonali bir-rikors tas-27 ta' Jannar 2015 hija vessatorja għall-finijiet u effetti kollha ta' l-artikolu 46(3) tal-Kostituzzjoni ta' Malta u ta' l-artikolu 4(3) tal-Kap. 319, u konsegwentement tiċhad it-talba sabiex issir referenza lill-Prim' Awla tal-Qorti Civili kif mitlub fl-istess rikors.

< Sentenza Finali >

-----TMIEM-----